

# افغانستان آزاد – آزاد افغانستان

AA-AA

چو کشور نباشد تن من مباد  
بدین بوم و بر زنده یک تن مباد  
همه سر به سر تن به کشتن دهیم  
از آن به که کشور به دشمن دهیم

www.afgazad.com

afgazad@gmail.com

Political

سیاسی

لیکوال او شنانند: نظر محمد مطمئن

۲۹ جولای ۲۰۱۵

## د طالبانو د سیاسي کمیسیون مشر سید محمد طیب آغا د استعفی اړوند

باوري سرچینې وايي چې د طالبانو د سیاسي کمیسیون د مشر سید محمد طیب آغا د استعفی خبره او یا هم د هغه د واکونو د کمولو او یا واکونو مهارکولو خبره سمه نه ده، بلکې د شروع شوي پروپاګندي برخه یې گڼي.

په ۲۷ د جولای ۲۰۱۵ خبرونه خپاره شول چې د طالبانو مشر ملامحمد عمر مجاهد مړ شوي، لومړی ځل نه و، څو ځله دا خبره نشر شوې، ورسره دا خبره هم رحيم الله يوسفزي کړي وه چې د طالبانو دویم نمبر مشر د ملامحمد عمر مجاهد د نایب ملا اختر محمد منصور واکونه به هم کم شي او یا دا چې بیخي به له مشر تابه څخه لیري شي او پر ځای به یې د ملامحمد عمر مجاهد ځوی مولوي محمد یعقوب وټاکل شي.

نن ۲۸ جولای ۲۰۱۵ دادی خبرونه خپريږي چې د طالبانو د سیاسي کمیسیون مشر سید محمد طیب آغا له خپلې دندې استعفی ورکړي، دا ځکه چې په پاکستان کې د افغان حکومت د استازو سره د سولې د خبرو کولو خنډ دی. بل خوا بیا وايي چې د طالبانو د شورا غړو پر طیب آغا فشار راوړي چې دهغه واکونه محدود کړي، ځکه هغه د سولې د خبرو د پرمختګ خنډ دی.

رښتیا هم سید محمد طیب آغا په پاکستان کې د پاکستاني چارواکو تر چتر او واک لاندې د خبرو سره مخالف دی، ځکه خو یې د مړې غونډه د هغوی د ویاند له خوا رد شوه.

اوس داسې معلومات دي چې داخل ملامحمد منصور ته هم د پاکستان حکومت او طالبانو تر منځ رابط کس لاسرسی نه لري، تیر ځل د اسلام آباد غونډې اړوند خبرونه داو چې د ملامحمد منصور په اجازه ملاعباس اخند او مولوي عبداللطيف منصور په خبرو کې گډون کړی و.

داخل ویل کيږي کومه وعده چې د پاکستان له خوا افغان حکومت ته ورکول شوې وه چې دوپمه ناسته کې به د طالبانو استازي د هغوي په اجازه گډون ولري او شمیر به یې زیات وي، فکر کيږي چې دغه کار ستونزمن دی، او تر ټولو سخت مخالفت یې هم په قطر کې د سیاسي کمیسیون غړي کوي.

دا چې ملا اختر محمد منصور نور هغه رابط سره نه ویني کوم چې د پاکستان او دوی ترمنځ به یې پیغامونه مبادله کول، او چاته یې اجازه نه ده کړي چې د سولې اړوند خبرو کې گډون وکړي، نو ممکن همدا لاملونه وي چې اوس داسې خبرونه نشر شول چې د ملامحمد منصور سره د طالبانو د شورا د غړو اختلاف زیات شوي او د هغه صلاحیتونه به محدودو او یا خو به د طالبانو د مشر تابه څخه عزل کيږي.

دا هم امکان لري چې په پاکستان کې د طالبانو ځینې غړي سره راټول شي او اعلان وکړي چې ملامحمد منصور نور ددوی مشر نه دی، د ملامحمد عمر مجاهد د ژوند او مرگ معلومات نه کيږي، او یو بل مشر به اعلان کړي، دا به هغه کسان وي چې تیر وختونو کې یې په قطر کې د طالبانو د سیاسي دفتر د پرانستلو او هلته د سیاسي کمیسیون د

غرو د تگ مخالفت کاو، دوی غوښتل چې د طالبانو سیاسي دفتر په پاکستان کې جوړ شي، اوس به همدغه ډله طالبان بیا دا ږغ هم پورته کړي چې دوی د افغان حکومت سره د سولې خبرو ته حاضر دي، او داخبره به هم وکړي چې ملا اختر محمد منصور او سید محمد طیب اغا واک نه لري.

دابه هغه ډله طالبان وي چې په تیرو کلونو کې یې د پاکستان په وساطت په چین او روسیه کې په پټه خبرې کړي، افغان حکومت سره یې مسلسل ناستې درلودلي، کابل او کندهار ته یې پټ تگ راتگ کاو، د افغان حکومت مادي مرستې یې تر لاسه کړې.

دا به هغه لوبه وي چې له تیرو ۱۴ کلونو راهیسې یې بهرنيانو، افغان حکومت او پاکستان خوب لیدي، د لنډ مهال له پاره به د بهرنيانو، افغان حکومت او پاکستان دا خوب رښتیا شي، خو د جنگ جرړه، د امنیت خرابوالی به همداسې پاتې وي، د سولې هره هڅه به ناکامه وي.

یواځې دومره به وشي چې طالبان به ووېشل شي چې د وېشلو نښې نښانې یې دادی تر سترگو کيږي، له دی مخکې هم ملامعتصم آغا جان دغه هڅه کړي وه خو ناکام شو، ولي داځل د ملاجلیل اخند په مهارت د ملامحمد حسن رحمانی په مشرتوب چې ملا عبدالرزاق اخند، ملامحمد عیسی اخند او ملا محمد صادق اخند هم به هم ورسره همېرغي او ملګري وي، د ملاعباس اخند اړوند د ملا اختر محمد منصور او ملاجلیل ملګري محتاط دي.

داچې نننۍ خبرونه د سید محمد طیب آغا د استعفی ورکول کيږي، زما په نظر همدغه لړۍ ده، ځکه د طالبانو په اعلامیو کې واضح شوي چې د سولې خبرو بشپړ واک د سیاسي کمیسیون سره دی، او هغوی د طالبانو مشرتابه ته مسؤلیت لري.

د سیاسي کمیسیون واکونه هغه وخت لا نور زیات شول چې په مری کې د پاکستان تر فشار لاندې طالب استازي د افغان حکومت سره خبرو ته کینول شول.

اوس که د سیاسي کمیسیون د واک محدودیت وي او یا دهغه استعفی وي، هغه باید د ملامحمد عمر اخند له خوا تائید شي، او ملامحمد عمر اخند خو همدې پروډ خبر ورکړ چې هغه مړ دی.

که د سید طیب آغا استعفی ملا اختر محمد منصور ته وړاندې کيږي، نو پروډ خو همدا خبره کیدله چې دهغه واکونه هم تهدید شوي، او بې واکه شوي، آیا طیب اغا له دي څه نه دي خبر؟

ښکاري چې لوبه په افغانستان کې د جګړې اوږدېدو او د سولې له لارې امتیاز اخستلو له پاره روانه ده، پاکستان هم د خپل امتیاز هڅې کوي، طالب هم د امتیاز او خپلواکي هڅې کوي، افغان حکومت هم د زیات امتیاز هڅه کوي.

یوه خبره ډیره روښانه ده، که افغان حکومت د طالبانو پر سر پاکستان ته امتیازات ورکوي نو دغه پوښتنه به افغان ولس له طالب څه کوي، او راتلونکې نسلونو ته به طالب ځواب وايي. ځکه افغان حکومت خو به ووايي چې ما د طالب پر سر دغه امتیاز پاکستان ته ورکړ، که طالب سولې ته په خپله خوښه حاضریدای نو دا کار مې نه کاو، بدنامي یې طالب ته ده. ولي دا پلان دی، داسې جوړ شوي چې د افغانانو دغه اوږده او لویه جګړه چې ناتو یې ماتې ورکړه په اوبو لاهو کړي، بیا څوک ونه وایي چې افغانانو ناتو ته ماتې ورکړه، داخبره به کيږي چې طالبان د پاکستان د گټو له پاره جنگېدل او دهغوی مزدوران و.

او داخبره هم کول په کار ده که افغان حکومت او پاکستان هڅه کوي طالبان په ډلو وویشي نو بیا به د یوه ادرس پر ځای په څو ادرسونو پسې لالهانده وي، د یوې ډلې پر ځای به له څو ډلو سره مخ وي، او تر ټولو مهمه دا چې بیا به له نظامي طالبانو سره څه ډول تفاهم کوي؟

په کار ده چې د طالبانو د وېښ هڅه ونه شي، د سياسي کمېسون په گډون په خپلواک ډول طالبانو ته حق ورکول شي چې د سولې مذاکرات په خپله خوښه پرمخ يوسي، تر ټوله لنډه او اسانه لاره يې د طالبانو د قطر دفتر په رسميت پېژندل دي.